

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే యుద్ధకాండే

॥ షట్సప్తతితమః సర్గః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

## ॥ షట్సప్తతితమః సర్గః ॥

అంగదేన కంపనప్రజంఘయోర్ద్వవిదేన శోణితాక్షస్య మైందేన యూపాక్షస్య  
సుగ్రీవేణ కుంభస్య వధశ్చ

ప్రవృత్తే సంకులే తస్మిన్ ఘోరే వీరజనక్షయే ।  
అంగదః కంపనం వీరమాససాద రణోత్సుకః ॥ 6.76.1 ॥

ఆహలాయ సోఽంగదం కోపాత్ తాడయామాస వేగితః ।  
గదయా కంపనః పూర్వం స చచాల భృశాహతః ॥ 6.76.2 ॥

స సంజ్ఞాం ప్రాప్య తేజస్వీ చిక్షేప శిఖరం గిరేః ।  
అర్ధితశ్చ ప్రహరేణ కంపనః పతితో భువి ॥ 6.76.3 ॥

తతస్తు కంపనం దృష్ట్వా శోణితాక్షో హతం రణే ।  
రథేనాభ్యపతత్ క్షిప్రం తత్రాంగదమభీతవత్ ॥ 6.76.4 ॥

సోఽంగదం నిశితైర్బాణైస్తదా వివ్యాధ వేగితః ।  
శరీరదారణైస్తీక్ష్ణైః కాలాగ్నిసమవిగ్రహైః ॥ 6.76.5 ॥

క్షురక్షురప్రనారాచైర్వత్సదంతైః శిలీముఖైః ।  
కర్ణిశల్యవిపారైశ్చ బహుభిర్నిశితైః శరైః ॥ 6.76.6 ॥

అంగదః ప్రతివిధ్ధాంగో వాలిపుత్రః ప్రతాపవాన్ ।  
ధనురుగ్రం రథం బాణాన్ మమర్ష తరసా బలీ ॥ 6.76.7 ॥

శోణితాక్షస్తతః క్షిప్రమసించర్మ సమాదదే |  
ఉత్పాత తదా క్రుద్ధో వేగవానవిచారయన్ || 6.76.8 ||

తం క్షిప్రతరమాప్లుత్య పరామృశ్యాంగదో బలీ |  
కరేణ తస్య తం ఖడ్గం సమాచ్ఛిద్య ననాద చ || 6.76.9 ||

తస్యాంసఫలకే ఖడ్గం నిజఘాన తతోఽంగదః |  
యజ్ఞోపవీతవచ్చైనం చిచ్ఛేద కపికుంజరః || 6.76.10 ||

తం ప్రగృహ్య మహాఖడ్గం వినద్య చ పునః పునః |  
వాలిపుత్రోఽభిదుద్రావ రణశీర్షే పరానరీన్ || 6.76.11 ||

ప్రజంఘసహితో వీరో యూపాక్షస్తు తతో బలీ |  
రథేనాభియయౌ క్రుద్ధో వాలిపుత్రం మహాబలం || 6.76.12 ||

ఆయసీం తు గదాం గృహ్య స వీరః కనకాంగదః |  
శోణితాక్షః సమాశ్వస్య తమేవానుపపాత హా || 6.76.13 ||

ప్రజంఘస్తు మహావీరో యూపాక్షసహితో బలీ |  
గదయాభియయౌ క్రుద్ధో వాలిపుత్రం మహాబలం || 6.76.14 ||

తయోర్మధ్యే కపిశ్రేష్ఠః శోణితాక్షప్రజంఘయోః |  
విశాఖయోర్మధ్యగతః పూర్ణచంద్ర ఇవాబభౌ || 6.76.15 ||

అంగదం పరిరక్షంతౌ మైందో ద్వివిద ఏవ చ |  
తస్య తస్థతురభ్యాశే పరస్పరదిదృక్షయా || 6.76.16 ||

అభిపేతుర్మహాకాయాః ప్రతియత్తా మహాబలాః |  
రాక్షసా వానరాన్ రోషాదసిబాణగదాధరాః || 6.76.17 ||

త్రయాణాం వానరేంద్రాణాం త్రిభీ రాక్షసపుంగవైః |  
సంసక్తానాం మహద్ యుద్ధమభవద్ రోమహర్షణం || 6.76.18 ||

తే తు వృక్షాన్ సమాదాయ సంప్రచిక్షిపురాహవే |  
ఖడ్గేన ప్రతిచిక్షేప తాన్ ప్రజంఘా మహాబలః || 6.76.19 ||

రథానశ్వాన్ ద్రుమాంచైలాన్ ప్రతిచిక్షిపురాహవే |  
శరౌఘైః ప్రతిచిచ్ఛేద తాన్ యూపాక్షో మహాబలః || 6.76.20 ||

సృష్టాన్ ద్వివిదమైందాభ్యాం ద్రుమానుత్పాట్య వీర్యవాన్ |  
బభంజ గదయా మధ్యే శోణితాక్షః ప్రతాపవాన్ || 6.76.21 ||

ఉద్యమ్య విపులం ఖడ్గం పరమర్మవిదారణం |  
ప్రజంఘా వాలిపుత్రాయ అభిదుద్రావ వేగితః || 6.76.22 ||

తమభ్యాశగతం దృష్ట్వా వానరేంద్రో మహాబలః |  
ఆజఘానాశ్వకర్ణేన ద్రుమేణాతిబలస్తదా || 6.76.23 ||

బాహుం చాస్య సనిస్త్రీంశమాజఘాన స ముష్టినా |  
వాలిపుత్రస్య ఘాతేన స పపాత క్షితావసిః || 6.76.24 ||

తం దృష్ట్వా పతితం భూమౌ ఖడ్గం ముసలసన్నిభం |  
ముష్టిం సంవర్తయామాస వజ్రకల్పం మహాబలః || 6.76.25 ||

స లలాటే మహావీర్యమంగదం వానరర్షభం |  
ఆజఘాన మహాతేజాః స ముహూర్తం చచాల హా || 6.76.26 ||

స సంజ్ఞాం ప్రాప్య తేజస్వీ వాలిపుత్రః ప్రతాపవాన్ |  
ప్రజంఘస్య శిరః కాయాత్ పాతయామాస ముష్టినా || 6.76.27 ||

స యూపాక్షోఽశ్రుపూర్ణాక్షః పితృవ్యే నిహతే రణే |  
అవరుహ్య రథాత్ క్షిప్తం క్షీణేషుః ఖడ్గమాదదే || 6.76.28 ||

తమాపతంతం సంప్రేక్ష్య యూపాక్షం ద్వివిదస్త్యరన్ |  
ఆజఘానోరసి క్రుద్ధో జగ్రాహ చ బలాద్ బలీ || 6.76.29 ||

గృహీతం భ్రాతరం దృష్ట్వా శోణితాక్షో మహాబలః |  
ఆజఘాన మహాతేజా వక్షసి ద్వివిదం తతః || 6.76.30 ||

స తతోఽభిహతస్తేన చచాల చ మహాబలః |  
ఉద్యతాం చ పునస్తస్య జహార ద్వివిదో గదాం || 6.76.31 ||

ఏతస్మిన్నంతరే మైందో ద్వివిదాభ్యాశమాగమత్ |  
యాపాక్షం తాడయామాస తలేనోరసి వీర్యవాన్ || 6.76.32 ||

తౌ శోణితాక్షయాపాక్షౌ ప్లవంగాభ్యాం తరస్వినౌ |  
చక్రతుః సమరే తీవ్రమాకర్షోత్పాటనం భృశం || 6.76.33 ||

ద్వివిదః శోణితాక్షం తు విదదార నఖైర్ముఖే |  
నిష్పిపేష స వీర్యేణ క్షితావావిధ్య వీర్యవాన్ || 6.76.34 ||

యాపాక్షమభిసంక్రుద్ధో మైందో వానరపుంగవః |  
పీడయామాస బాహుభ్యాం పపాత స హతః క్షితౌ || 6.76.35 ||

హతప్రవీరా వృథితా రాక్షసేంద్రచమూస్తథా |  
జగామాభిముఖీ సా తు కుంభకర్ణాత్మజో యతః || 6.76.36 ||

ఆపతంతీం చ వేగేన కుంభస్తాం సాంత్వయచ్ఛమాం |  
అథోత్కృష్టం మహావీర్యైర్లబ్ధలక్ష్మైః ప్లవంగమైః || 6.76.37 ||

నిపాతితమహావీరాం దృష్ట్వా రక్షశ్చమాం తదా |  
కుంభః ప్రచక్రే తేజస్వీ రణే కర్మ సుదుష్కరం || 6.76.38 ||

స ధనుర్ధన్వినాం శ్రేష్ఠః ప్రగృహ్య సుసమాహితః |  
ముమోచాశీవిషప్రఖ్యాంచరాన్ దేహవిదారణాన్ || 6.76.39 ||

తస్య తచ్ఛుశుభే భూయః సశరం ధనురుత్తమం ।  
విద్యుద్వైరావతార్చిష్మద్ద్వితీయేంద్రధనుర్యథా ॥ 6.76.40 ॥

ఆకర్ణకృష్టముక్తేన జఘాన ద్వివిదం తదా ।  
తేన హాటకపుంఖేన పత్రిణా పత్రవాససా ॥ 6.76.41 ॥

సహసాభిహతస్తేన విప్రముక్తపదః స్ఫురన్ ।  
నిపపాత త్రికూటాభో విహ్వాలన్ ప్లవగోత్తమః ॥ 6.76.42 ॥

మైందస్తు భ్రాతరం తత్ర భగ్నం దృష్ట్వా మహాహవే ।  
అభిదుద్రావ వేగేన ప్రగృహ్య విపులాం శిలాం ॥ 6.76.43 ॥

తాం శిలాం తు ప్రచిక్షేప రాక్షసాయ మహాబలః ।  
బిభేద తాం శిలాం కుంభః ప్రసన్నైః పంచభిః శరైః ॥ 6.76.44 ॥

సంధాయ చాన్యం సుముఖం శరమాశీవిషోపమం ।  
ఆజఘాన మహాతేజా వక్షసి ద్వివిదాగ్రజం ॥ 6.76.45 ॥

స తు తేన ప్రహరేణ మైందో వానరయాథపః ।  
మర్మణ్యభిహతస్తేన పపాత భువి మూర్చ్ఛితః ॥ 6.76.46 ॥

అంగదో మాతులౌ దృష్ట్వా మథితౌ తు మహాబలౌ ।  
అభిదుద్రావ వేగేన కుంభముద్యతకార్ముకం ॥ 6.76.47 ॥

తమాపతంతం వివ్యాధ కుంభః పంచభిరాయసైః ।  
త్రిభిశ్చాన్యైః శితైర్బాణైర్మాతంగమివ తోమరైః ।  
సోఽంగదం బహుభిర్బాణైః కుంభో వివ్యాధ వీర్యవాన్ ॥ 6.76.48 ॥

అకుంఠధారైర్నిశితైస్తీక్ష్ణైః కనకభూషణైః ।  
అంగదః ప్రతివిధ్ధాంగో వాలిపుత్రో న కంపతే ॥ 6.76.49 ॥

శిలాపాదపవర్షాణి తస్య మూర్ధ్ని వవర్ష హా |  
స ప్రచిచ్ఛేద తాన్ సర్వాన్ బిభేద చ పునః శిలాః || 6.76.50 ||

కుంభకర్ణాత్మజః శ్రీమాన్ వాలిపుత్రసమీరితాన్ |  
ఆపతంతం చ సంప్రేక్ష్య కుంభో వానరయూథపం || 6.76.51 ||

భ్రువౌ వివ్యాధ బాణాభ్యాముల్కాభ్యామివ కుంజరం |  
తస్య సుస్రావ రుధిరం పిహితే చాస్య లోచనే || 6.76.52 ||

అంగదః పాణినా నేత్రే పిథాయ రుధిరోక్షితే |  
సాలమాసన్నమేకేన పరిజగ్రాహ పాణినా || 6.76.53 ||

సంపీడ్యోరసి సస్కంధం కరేణాభినివేశ్య చ |  
కించిదభ్యవనమ్యైనమున్మమాథ మహారణే || 6.76.54 ||

తమింద్రకేతుప్రతిమం వృక్షం మందరసన్నిభం |  
సముత్స్పృజత వేగేన మిషతాం సర్వరక్షసాం || 6.76.55 ||

స చిచ్ఛేద శితైర్బాణైః సప్తభిః కాయభేదనైః |  
అంగదో వివృథేఽభీక్షం స పపాత ముమోహా చ || 6.76.56 ||

అంగదం పతితం దృష్ట్వా సీదంతమివ సాగరే |  
దురాసదం హరిశ్రేష్ఠా రాఘవాయ న్యవేదయన్ || 6.76.57 ||

రామస్తు వ్యథితం శ్రుత్వా వాలిపుత్రం మహాహవే |  
వ్యాదిదేశ హరిశ్రేష్ఠాంజాంబవత్ప్రముఖాంస్తతః || 6.76.58 ||

తే తు వానరశార్దూలాః శ్రుత్వా రామస్య శాసనం |  
అభిపేతుః సుసంక్రుద్ధాః కుంభముద్యతకార్ముకం || 6.76.59 ||

తతో ద్రుమశిలాహస్తాః కోపసంరక్తలోచనాః |  
రిరక్షిషంతోఽభ్యపతన్నంగదం వానరర్షభాః || 6.76.60 ||

జాంబవాంశ్చ సుషేణశ్చ వేగదర్శీ చ వానరః |  
కుంభకర్ణాత్మజం వీరం క్రుద్ధాః సమభిదుద్రువుః || 6.76.61 ||

సమీక్ష్యాపతతస్తాంస్తు వానరేంద్రాన్ మహాబలాన్ |  
ఆవవార శరోఘ్నిణ నగేనేవ జలాశయం || 6.76.62 ||

తస్య బాణపథం ప్రాప్య న శేకురపి వీక్షితుం |  
వానరేంద్రా మహాత్మానో వేలామివ మహోదధిః || 6.76.63 ||

తాంస్తు దృష్ట్వా హరిగణాశ్శరవృష్టిభిరర్దితాన్ |  
అంగదం పృష్ఠతః కృత్వా భ్రాతృజం ప్లవగేశ్వరః || 6.76.64 ||

అభిదుద్రావ సుగ్రీవః కుంభకర్ణాత్మజం రణే |  
శైలసానుచరం నాగం వేగవానివ కేసరీ || 6.76.65 ||

ఉత్పాట్య చ మహావృక్షానశ్వకర్ణాదికాన్ బహూన్ |  
అన్యాంశ్చ వివిధాన్ వృక్షాంశ్చిక్షేప స మహాకపిః || 6.76.66 ||

తాం ఛాదయంతీమాకాశం వృక్షవృష్టిం దురాసదాం |  
కుంభకర్ణాత్మజః శ్రీమాంశ్చిచ్ఛేద స్వశరైః శితైః || 6.76.67 ||

అభిలక్ష్మ్యేణ తీవ్రణ కుంభేన నిశితైః శరైః |  
ఆచితాస్తే ద్రుమా రేజుర్యథా ఘోరాః శతఘ్నయః |  
ద్రుమవర్షం తు తద్ భిన్నం దృష్ట్వా కుంభేన వీర్యవాన్ || 6.76.68 ||

వానరాధిపతిః శ్రీమాన్ మహాసత్త్వో న వివృధే |  
స విధ్యమానః సహసా సహమానస్తు తాంఛరాన్ || 6.76.69 ||



కుంభస్య ధనురాక్షిప్య బభంజేంద్రధనుఃప్రభం |  
అవప్లుత్య తతః శీఘ్రం కృత్వా కర్మ సుదుష్కరం || 6.76.70 ||

అబ్రవీత్ కుపితః కుంభం భగ్నుశృంగమివ ద్విపం |  
నికుంభాగ్రజ వీర్యం తే బాణవేగం తదద్భుతం || 6.76.71 ||

సన్నతిశ్చ ప్రభావశ్చ తవ వా రావణస్య వా |  
ప్రహృదబలివృత్రఘ్నకుబేరవరుణోపమ || 6.76.72 ||

ఏకస్త్యమనుజాతోఽసి పితరం బలవత్తరం |  
త్వామేవైకం మహాబాహుం శూలహస్తమరిందమం || 6.76.73 ||

త్రిదశా నాతివర్తంతే జితేంద్రియమివాధయః |  
విక్రమస్య మహాబుద్ధే కర్మాణి మమ పశ్య చ || 6.76.74 ||

వరదానాత్ పితృవ్యస్తే సహతే దేవదానవాన్ |  
కుంభకర్ణస్తు వీర్యేణ సహతే చ సురాసురాన్ || 6.76.75 ||

ధనుషీంద్రజితస్తుల్యః ప్రతాపే రావణస్య చ |  
త్వమద్య రక్షసాం లోకే శ్రేష్ఠోఽసి బలవీర్యతః || 6.76.76 ||

మహావిమర్దం సమరే మయా సహ తవాద్భుతం |  
అద్య భూతాని పశ్యంతు శక్రశంబరయోరివ || 6.76.77 ||

కృతమప్రతిమం కర్మ దర్శితం చాస్త్రకౌశలం |  
పతితా హరివీరాశ్చ త్వయైతే భీమవిక్రమాః || 6.76.78 ||

ఉపాలంభభయాచ్చైవ నాసి వీర మయా హతః |  
కృతకర్మపరిశ్రాంతో విశ్రాంతః పశ్య మే బలం || 6.76.79 ||

తేన సుగ్రీవవాక్యేన సావమానేన మానితః |  
అగ్నేరాజ్యపలతస్యేవ తేజస్తస్యాభ్యవర్ధత || 6.76.80 ||

తతః కుంభస్తు సుగ్రీవం బాహుభ్యాం జగృహే తదా |  
గజావివాతీతమదౌ నిఃశ్వుసంతౌ ముహుర్ముహుః || 6.76.81 ||

అన్యోన్యగాత్రగ్రథితౌ ఘర్షంతావితరేతరం |  
సధూమాం ముఖితో జ్వాలాం విస్ఫుజంతౌ పరిశ్రమాత్ || 6.76.82 ||

తయోః పాదాభిఘాతాచ్చ నిమగ్నా చాభవన్మహీ |  
వ్యాఘూర్ణితతరంగశ్చ చుక్షుభే వరుణాలయః || 6.76.83 ||

తతః కుంభం సముత్క్లిప్య సుగ్రీవో లవణాంభసి |  
పాతయామాస వేగేన దర్శయన్నుదధేస్తలం || 6.76.84 ||

తతః కుంభనిపాతేన జలరాశిః సముత్థితః |  
వింధ్యమందరసంకాశో విససర్ప సమంతతః || 6.76.85 ||

తతః కుంభః సముత్పత్య సుగ్రీవమభిపాత్య చ |  
ఆజఘానోరసి క్రుద్ధో వజ్రకల్పేన ముష్టినా || 6.76.86 ||

తస్య వర్మ చ పుస్పోట సంజజ్ఞే చాపి శోణితం |  
తస్య ముష్టిర్మహావేగః ప్రతిజఘ్నైస్థిమండలే || 6.76.87 ||

తస్య వేగేన తత్రాసీత్ తేజః ప్రజ్వలితం మహాత్ |  
వజ్రనిష్పేషసంజాతా జ్వాలా మేరోర్యథా గిరేః || 6.76.88 ||

స తత్రాభిహతస్తేన సుగ్రీవో వానరర్షభః |  
ముష్టిం సంవర్తయామాస వజ్రకల్పం మహాబలః || 6.76.89 ||

అర్చిఃసహస్రవికచరవిమండలవర్చసం |  
స ముష్టిం పాతయామాస కుంభస్యోరసి వీర్యవాన్ || 6.76.90 ||

స తు తేన ప్రహారేణ విహ్వలో భృశపీడితః |  
నిపపాత తదా కుంభో గతార్చిరివ పావకః || 6.76.91 ||

ముష్టినాభిహతస్తేన నిపపాతాశు రాక్షసః |  
 లోహితాంగ ఇవాకాశాద్ దీప్తరశ్మిర్యదృచ్ఛయా || 6.76.92 ||

కుంభస్య పతతో రూపం భగ్నస్యోరసి ముష్టినా |  
 బభౌ రుద్రాభిపన్నస్య యథా రూపం గవాం పతేః || 6.76.93 ||

తస్మిన్ హతే భీమపరాక్రమేణ  
 ప్లవంగమానామృషభేణ యుద్ధే |  
 మహీ సశైలా సవనా చచాల  
 భయం చ రక్షాంస్యధికం వివేశ || 6.76.94 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే యుద్ధకాండే షట్సప్తతితమః సర్గః ||